

प्रसार भारती
(भारत का लोक सेवा प्रसारक)
प्रादेशिक समाचार एकांश
आकाशवाणी, पटना

प्रसारण:— शाम—7:30 बजे से।

अवधि:— 10 मिनट

01. प्रधानमंत्री नरेन्द्र मोदी ने कहा—योग में दुनिया को जोड़ने की सबसे बड़ी ताकत। यह बांटने की बजाय लोगों को जोड़ने का काम करता है।
02. अन्तर्राष्ट्रीय योग दिवस के अवसर पर प्रदेशभर में आयोजित शिविरों में केन्द्र और राज्य के मंत्री, सांसद, विधायक सहित लाखों की संख्या में लोगों ने किया योगाभ्यास।
03. पटना उच्च न्यायालय गोपालगंज में मैट्रिक की उत्तर पुस्तिकाओं के गायब होने के मामले की सुनवाई करेगा।
04. और, कटिहार जिले के कोढ़ा थाना क्षेत्र में पुलिस ने तस्करों से डेढ़ करोड़ रुपये का सोना जब्त किया।

चौथा अन्तर्राष्ट्रीय योग दिवस आज पूरे विश्व में मनाया गया। मुख्य समारोह उत्तराखण्ड के देहरादून में वन अनुसंधान संस्थान में हुआ, जहां प्रधानमंत्री नरेन्द्र मोदी ने लोगों को संबोधित करते हुये कहा कि योग संपूर्ण मानवता को जोड़ने वाली सर्वाधिक शक्तिशाली ताकतों में से एक है।

—बाईट—

आज की आपाधापी और तेज भागती जिन्दगी में योग मन, शरीर, बुद्धि, आत्मा को जोड़कर व्यक्ति के जीवन में एक शांति की अनुभूति कराता है। यानि योग व्यक्ति, परिवार, समाज, देश, विश्व और संपूर्ण मानवता को जोड़ता है।

श्री मोदी ने कहा कि आज दुनियाभर में योग को मिल रही स्वीकृति से इसके महत्व का पता चलता है।

—बाईट—

ये हम सभी भारतीयों के लिए गौरव की बात है कि जैसे-जैसे सूरज की किरणें पहुंच रही हैं प्रकाश का विस्तार हो रहा है। दुनिया के हर उस भू-भाग में वहां लोग योग से सूर्य का स्वागत कर रहे हैं।

श्री मोदी ने इस अवसर पर हजारों लोगों के साथ योगाभ्यास भी किया।

अन्तर्राष्ट्रीय योग दिवस के अवसर पर प्रदेश में सामूहिक योग-शिविरों का आयोजन किया गया। पटना के पाटलिपुत्र स्पोर्ट्स कॉम्प्लेक्स में आयोजित योग शिविर का उद्घाटन राज्यपाल सत्यपाल मलिक ने किया। श्री मलिक ने कहा कि योग को अन्तर्राष्ट्रीय स्तर पर मान्यता दिलाने में प्रधानमंत्री नरेन्द्र मोदी की अग्रणी भूमिका रही

है। उपमुख्यमंत्री सुशील कुमार मोदी, केन्द्रीय मंत्री रविशंकर प्रसाद, रामकृपाल यादव, राज्य के स्वास्थ्य मंत्री मंगल पांडेय, कृषि मंत्री प्रेम कुमार, खेल मंत्री कृष्ण कुमार ऋषि समेत विधायक, पार्षद और अन्य गणमान्य लोग योग शिविर में शामिल हुये। हाजीपुर में केन्द्रीय मंत्री रामविलास पासवान और उपेन्द्र कुशवाहा की उपस्थिति में बड़ी संख्या में छात्र-छात्राओं तथा युवाओं ने योग शिविर में हिस्सा लिया। केन्द्रीय मंत्री राधा मोहन सिंह ने मोतिहारी में आयोजित शिविर में लोगों को योगाभ्यास कराया। उन्होंने कहा कि योग से शरीरिक बीमारियां दूर होगी और ऊर्जा बनी रहेगी। नवादा में केन्द्रीय मंत्री गिरिराज सिंह और बक्सर में केन्द्रीय मंत्री अश्विनी चौबे ने लोगों से स्वस्थ रहने के लिए नियमित योग करने की अपील की। औरंगाबाद में सांसद सुशील कुमार सिंह, शिवहर में सांसद रमा देवी, सीतामढ़ी में सांसद राम कुमार शर्मा और अरवल में सांसद अरुण कुमार के नेतृत्व में बड़ी संख्या में नागरिकों ने योग किया। इधर, मुजफ्फरपुर के एल.एस. कॉलेज मैदान में आयोजित योग शिविर में नगर विकास और आवास मंत्री सुरेश शर्मा ने लोगों को योग के महत्व के बारे में बताया। हाजीपुर स्थित पूर्व मध्य रेलवे के मुख्यालय में आयोजित योग शिविर में महाप्रबंधक एल.सी. त्रिवेदी के साथ विभिन्न मंडलों के पदाधिकारियों ने योग शिविर में भाग लिया। भगवान बुद्ध की पावन ज्ञान भूमि बोधगया स्थित विश्व धरोहर महाबोधि मंदिर के प्रांगण में आयोजित योग शिविर में विदेशी पर्यटकों ने स्थानीय लोगों के साथ योगाभ्यास किया। मुंगेर स्थित बिहार योग विद्यालय के पादुका-दर्शन केन्द्र में भी आज अन्तर्राष्ट्रीय योग दिवस के मौके पर विशेष योग और आध्यात्म शिविर लगाया गया। दानापुर स्थित बिहार रेजीमेंटल सेंटर में भी योग शिविर का आयोजन किया गया, जिसमें बड़ी संख्या में जवानों ने हिस्सा लिया। विभिन्न जिलों से हमारे संवाददाताओं ने खबर दी है कि सरकारी संगठनों, संस्थाओं के अलावा निजी संस्थानों में भी लोगों ने पूरे उत्साह के साथ योगाभ्यास किया। आकाशवाणी और पीआईबी पटना में आयोजित शिविर में बड़ी संख्या में लोगों ने योग किया।

पटना उच्च न्यायालय ने गोपालगंज जिले में स्थित एक मूल्यांकन केन्द्र से बयालीस हजार से अधिक मैट्रिक की उत्तर पुस्तिकाओं के गायब होने के मामले को सुनवाई के लिए स्वीकार कर लिया है। इस संबंध में दायर की गयी याचिका पर उच्च न्यायालय ने मामले को सूचीबद्ध करने के आदेश दिये। गौरतलब है कि गोपालगंज में एस.एस. बालिका उच्च विद्यालय से उत्तर पुस्तिकाओं के गायब होने के प्रकरण में स्कूल के प्राचार्य सहित तीन कर्मचारियों को गिरफ्तार किया गया है। जांच में इस बात

का खुलासा हुआ है कि उत्तर पुस्तिकाओं को रखे जाने वाले स्ट्रॉंग रूम को सील नहीं किया गया था। यह मामला सामने आने के बाद बिहार विद्यालय परीक्षा समिति ने बीस जून को मैट्रिक रिजल्ट जारी करने का कार्यक्रम स्थगित कर दिया था। अब परीक्षा परिणाम छब्बीस जून को घोषित होगा।

कटिहार में पुलिस ने तीन सोना तस्करों को गिरफ्तार कर लगभग डेढ़ करोड़ रुपये मूल्य का सोना जब्त किया है। पुलिस अधीक्षक विकास कुमार ने बताया कि ये तीनों तस्कर लगभग पांच किलो तस्करी का सोना लेकर पटना की ओर जा रहे थे। कोढ़ा थाना क्षेत्र इलाके में पुलिस के पीछा करने के दौरान तस्करों की गाड़ी पेड़ से टकराने के बाद अनियंत्रित होकर पलट गयी। जब्त किया गया सोना उनतीस बिस्किट के रूप में है। जिन्हें असम से लाया जा रहा था।

मौसम विभाग ने अगले अड़तालीस घंटों के दौरान राज्य के अधिकांश हिस्सों में तेज आंधी और बारिश की चेतावनी जारी की है। इस दौरान कई स्थानों पर बिजली गिरने की भी आशंका जताई गयी है। इधर, राज्य में भीषण गर्मी का प्रकोप जारी है। राज्य के दक्षिण-पश्चिम हिस्से में अधिकतम तापमान चालीस डिग्री सेल्सियस से ऊपर बना रहेगा। इस दौरान तापमान में सामान्य से तीन से लेकर पांच डिग्री सेल्सियस बढ़ोतरी होने की सम्भावना जताई गयी है। गया आज प्रदेश का सबसे गर्म स्थान रहा, जहां का अधिकतम तापमान तैंतालीस दशमलव तीन डिग्री सेल्सियस रिकॉर्ड किया गया। वहीं, पटना का अधिकतम तापमान चालीस दशमलव तीन डिग्री सेल्सियस दर्ज किया गया। राज्य के कुछ हिस्सों में कम दबाव का क्षेत्र बने रहने के कारण हल्की से मध्यम बारिश हुई है। मौसम विभाग से प्राप्त जानकारी के अनुसार पश्चिम चम्पारण के त्रिवेणी और गौनाहा में आठ-आठ सेंटीमीटर बारिश हुई है।

मुख्यमंत्री नीतीश कुमार ने पटना के पत्रकार नगर थाना क्षेत्र के चित्रगुप्त नगर में पुलिस कर्मियों को मुफ्त सब्जी नहीं देने पर एक नाबालिग विक्रेता को जेल भेजने के मामले में जांच के आदेश दिये हैं। मुख्यमंत्री ने कड़ा रूख अख्तियार करते हुये कहा कि मामले की जांच पुलिस महानिरीक्षक स्तर के अधिकारी करेंगे और दोषी पुलिसकर्मियों के खिलाफ कठोर कार्रवाई की जायेगी। आई जी को दो दिनों के अंदर जांच पूरी कर रिपोर्ट देने को कहा गया है। गौरतलब है कि मुफ्त में सब्जी नहीं देने पर पुलिस ने कथित तौर पर एक किशोर को मोटरसाईकिल लूट के मामले में आरोपी बना दिया था।

पटना के गांधी मैदान थाना क्षेत्र अन्तर्गत गोरिया टोली के पास एक होटल में शराब पार्टी करने के आरोप में पुलिस ने राजद के महासचिव राजू यादव समेत छह लोगों को गिरफ्तार किया है।

मधेपुरा जिले के मुरलीगंज थाना क्षेत्र से पुलिस ने तिरपन हजार से अधिक के जालीनोट के साथ चार तस्करों को गिरफ्तार किया है। पुलिस अधीक्षक बाबू राम ने बताया कि सूचना के आधार पर पुलिस ने चामगढ़ गांव के पास से एक वाहन की जांच के दौरान पचास-पचास रुपये के आठ सौ सत्तासी और पांच-पांच सौ रुपये के अठारह नोट बरामद किया है।

जे.पी. सम्मान योजना के पेंशनधारकों के आवेदन की स्वीकृति और उनकी समस्या की सुनवाई के लिए कल एक दिवसीय सम्मेलन पटना में आयोजित किया जायेगा। उपमुख्यमंत्री सुशील कुमार मोदी ने बताया कि इस दौरान मंत्रियों और अधिकारियों का समूह जे.पी. सेनानियों से विचार-विमर्श करेगा। बैठक में विभिन्न जिलों से मनोनीत तीन सदस्यों की समिति के प्रतिनिधि भाग लेंगे। गौरतलब है कि लोक नायक जयप्रकाश नारायण के नेतृत्व में उन्नीस सौ चौहत्तर के आंदोलन के दौरान छह और छह माह से अधिक समय तक जेल में बंद रहे लोगों को दस हजार और पुलिस गोलीबारी में घालय सेनानियों को पांच हजार रुपये प्रतिमाह पेंशन दी जा रही है।

मधेपुरा जिले के चौसा थाना क्षेत्र से पुलिस ने कुख्यात अपराधी को हथियार के साथ गिरफ्तार किया है।

भागलपुर जिले में पिछले चौबीस घंटे के दौरान अलग-अलग सड़क दुर्घटनाओं में तीन लोगों की मौत हो गई तथा तीन अन्य गम्भीर रूप से घायल हो गये।

समस्तीपुर जिले के कल्याणपुर थाना क्षेत्र के ध्रुवगामा गांव के सहनी टोला में अगलगी की घटना में आधा दर्जन घर जल गए जबकि लाखों रुपए मूल्य की संपत्ति जलकर नष्ट हो गई।

और अब अंत में मुख्य समाचार.....

01. प्रधानमंत्री नरेन्द्र मोदी ने कहा—योग में दुनिया को जोड़ने की सबसे बड़ी ताकत। यह बांटने की बजाय लोगों को जोड़ने का काम करता है।
02. अन्तर्राष्ट्रीय योग दिवस के अवसर पर प्रदेशभर में आयोजित शिविरों में केन्द्र और राज्य के मंत्री, सांसद, विधायक सहित लाखों की संख्या में लोगों ने किया योगाभ्यास।
03. पटना उच्च न्यायालय गोपालगंज में मैट्रिक की उत्तर पुस्तिकाओं के गायब होने के मामले की सुनवाई करेगा।
04. और, कटिहार जिले के कोढ़ा थाना क्षेत्र में पुलिस ने तस्करों से डेढ़ करोड़ रुपये का सोना जब्त किया।

इसके साथ ही आकाशवाणी, पटना से प्रसारित प्रादेशिक समाचार का ये अंक समाप्त हुआ।